



Qorti tal-Maġistrati (Malta)

RIK NRU 191/2023: MICHAEL DEBONO LIMITED (C10002) V. ALEXANDRA DANIELA CHITAC (KI. 155829A)

(AMMONT DOVUT – KAPITOLU GHAS-SUBIZZJONI – IMGHAX FUQ IMGHAX)

MAĠISTRAT: DR. VICTOR G. AXIAK

3 ta' Frar 2025

IL-QORTI,

wara li rat ir-rikors ta' Michael Debono Limited (hawn imsejjha "il-kumpanija rikorrenti" jew "ir-rikorrenti") ipprezentat fir-4 ta' Awwissu 2023¹ li permezz tiegħu talbet lil Alexandra Daniela Chitac (hawn imsejjha "l-intimata") sabiex tidher fid-data appuntata għas-smieġ u tghid 'l għaliex m'għandhiex tiġi kkundannata mill-Qorti illi:

'thallas lill-esponenti s-somma ta' tmint elef u sitt euro u sebgħa u disghin ċenteżmu (€ 8,006.97) b'referenza għall-bejgħ tal -vettura ossia Mazda (Chassis No. DE3FS-525092) kkonsenjata lilek skond Hire Purchase Agreement tal-25 ta' Frar 2019, li kopja tiegħu qed tiġi hawn annessa u mmarkata bħala "Dok A", oltre l-imghax legali, rappreżentanti in kwantu f'bilanċ ta' kapital u interessi li sar immedjatament dovut fl-intier tiegħu u dan skont id-dokument hawn anness u mmarkat bħala "Dok B" u dana kif kont interpellata thallas skont l-Ilttra Uffiċjali mibghuta lilek ai termini tal-Artikolu 166A tal -Kap 12 tal-Liġijiet ta' Malta datata l-5 ta' Ġunju 2023 li qiegħda tiġi hawn annessa u mmarkata bħala "Dok C".

Illi r-rikorrenti tagħmel referenza wkoll għall-Mandat ta' Sekwestru hawn anness u mmarkat bħala "Dok D", li kellu jiġi intavolat mis-soċjeta' esponenti sabiex jiġu salvagwardjati d - drittijiet tagħha bħala kreditriċi tiegħek;

¹ Fol 1-16

Illi minkejja li int ġejt interpellata ripetutament biex tħallas l-imsemmi ammont dovut, int bqajt inadempjenti u bqajt ma ħallastux. Għalhekk kellha ssir din il-kawża kontrik.

Bl-ispejjeż, inklużi dawk tal -Ittra Uffiċjali u tal-Mandat ta' Sekwestru. u bl-imghax legali sad-data tal-pagament effettiv kontra l-intimat li qed jiġi minn issa ingunt għas-subizzjoni."

wara li rat li bl-Ordni tagħha tal-11 ta' Awwissu 2023² maħruġa skond l-Art. 173(1) tal-Kap. 12 tal-Liġijiet ta' Malta l-Qorti *inter alia* ordnat lill-intimata sabiex tippreżenta r-risposta tagħha u jekk ikun il-każ, kontrotalba, fi żmien għoxrin gurnata min-notifika lilha tar-rikors u tal-Ordni u inoltre appuntat il-kawża għas-smieġh għall-20 ta' Novembru 2023,

wara li rat li l-intimata giet notifikata bir-rikors promotur, bl-Ordni msemija u bl-avviż tas-smieġh fid-9 ta' Novembru 2024³,

wara li rat illi l-intimata baqgħet ma' daħħlet l-ebda risposta fit-terminu prefiss lilha,

wara li rat li fl-ewwel seduta sussegwenti, cioè dik tat-13 ta' Jannar 2025 l-intimata ma dehritx u gie ppreżentat mir-rikorrenti bl-awtorizzazzjoni tal-Qorti kapitolu għas-subizzjoni tal-intimata⁴,

wara li rat illi l-intimata għal darb' oħra naqset milli tidher fis-seduta tas-27 ta' Jannar 2025 u anke f'dik tal-lum 3 ta' Frar 2025⁵,

wara li rat l-*affidavit* tar-rappreżentant tal-kumpanija rikorrenti,

wara li rat il-bqija tal-atti proċesswali,

qed tagħti din is-

Sentenza

1. Il-kumpanija rikorrenti qed titlob mill-intimata s-somma ta' € 8,006.97 rappreżentanti l-bilanċ tal-prezz ta' vettura mibjugħa lilha minnha fuq ordnijiet tagħha stess u li baqa' ma tħallasx, flimkien mal-imghaxijiet u l-ispejjeż. Il-bejgħ sar bis-saħħa tal-ftehim "*Hire Purchase*" datat 25 ta' Frar 2019.
2. L-intimata, notifikata skont il-liġi, baqgħet ma' daħħlet l-ebda risposta u ma dehret għall-ebda seduta.

² Fol 18-19

³ Fol 40 wara

⁴ Fol 48-49

⁵ Fol 50-51

3. Fis-seduta tas-13 ta' Jannar 2025 l-intimata ma dehritx u gie pprezentat mir-rikorrenti bl-awtorizzazzjoni tal-Qorti kapitolu għas-subizzjoni tagħha⁶. Fil-kapitolu, ir-rikorrenti talbet lill-intimata '*tipprova bil-gurament li hija debitrice tar-rikorrenti fis-somma u għar-raġunijiet indikati fir-rikors*'. Il-kawża imbagħad thalliet għas-subizzjoni tal-intimata għas-27 ta' Jannar 2025.
4. L-intimata għal darb' ohra naqset milli tidher fis-seduta tas-27 ta' Jannar 2025 u dan sabiex twieġeb għad-domanda tar-rikorrenti.

Il-liġi u l-kazistika kif applikabbli għall-intimata f'din il-kawża

5. L-Artikolu 171(2) tal-Kap. 12 tal-Liġijiet ta' Malta li jitratta t-"*tmexxija fil-Qrati Inferjuri*" jipprovdi testwalment kif ġej:

'171 (2). Il-kawża għandha titmexxa sommarjament skont l-artikolu 215.'

6. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

'215. Il-qrati msemmin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-gustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.'

7. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

'702 (1). Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.'

8. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

'699 (1). Fil-qrati kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.

(2) Il-kapitoli għandhom jiġu pprezentati lill-qorti waqt is-smigh tal-kawża għalbiex jiġu approvati'

⁶ Fol 49

9. L-Artikolu 713 tal-Kap. 12 tal-Liġijiet ta' Malta jgħid illi:

'713. Il-prova bil-mezz tas-subizzjoni tista' f'kull każ issir sew qabel kemm wara li jinġiebu provi oħra, sew fil-qorti tal-ewwel grad kemm fil-qorti fi grad ta' appell.'

10. It-talba għas-subizzjoni tal-intimata saret mir-rikorrenti kemm fir-rikors promotur u kif ukoll fis-seduta tat-13 ta' Jannar 2025.

11. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta' aktar minn ħames mija u tnejn u tmenin euro u erbgħa u tletin ċenteżmu (€ 582.34), kif inhu l-każ f'din il-kawża:

' 702 (3)(b) ... il-Qorti għandha tħalli l-kawża għal darb'oħra ... u l-kapitoli kif ikunu ġew imnizzlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tingieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun ħalliet il-kawża kif intqal.'

12. Kif ingħad iżjed 'l fuq, wara li gie pprezentat il-kapitolu għas-subizzjoni tal-intimata fis-seduta tat-13 ta' Jannar 2025, din il-Qorti ħalliet il-kawża għas-seduta tas-27 ta' Jannar 2025 sabiex l-intimata twieġeb għad-domanda tar-rikorrenti.

13. Meta fis-seduta tas-27 ta' Jannar 2025 l-intimata naqset għal darb' oħra milli tidher sabiex twieġeb għad-domanda tar-rikorrenti hija effettivament ammettiet illi hija debitorji tar-rikorrenti fir-rigward tas-sorti u l-ispejjeż għar-raġunijiet indikati fir-rikors.

14. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deċiża fit-28 ta' April 1998) il-Qorti tal-Appell qalet illi

"din ic-ċirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova positiva li l-ammont reklamat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut."

15. Kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

"huwa dejjem ta' rilevanza li jigi denotat f'kazijiet ta' din ix-xorta illi l-apprezzament tal-pertinenza u ta' l-influenza tal-kapitoli tikkostitwixxi valutazzjoni ta' natura diskrezzjonali

rizervata lill-gudikant fil-mertu... ghalkemm in-nuqqas ta' twegiba ghal kapitolu taghmel prova possittiva jew argoment indizzjarju ta' prova, il-valur ta' din l-istess prova seta' dejjem jigi mwarrab jekk, fuq l-apprezzament prudenzjali, jinstab li l-oggett tat-talba mhux sufficjement suffragat minn elementi ohra ta' prova akkwiziti mill-process."

16. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

"ghalkemm il-kapitoli jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga prodotta quddiem il-Qorti."

17. Il-Qorti rat l-affidavit ta' **Isaac Debono**⁷, *Financial Clerk* mal-kumpanija rikorrenti, ipprezentat fl-10 ta' April 2024 li permezz tieghu *inter alia* xehed illi xogholu huwa li jiehu hsieb id-*debt collection* tal-kumpanija rikorrenti. Huwa qal illi l-intimata kienet xtrat il-vettura tat-tip Mazda minghand ir-rikorrenti fil-25 ta' Frar 2019 u kienet iffirmit ftehim f'dan is-sens. Wara l-ewwel xahrejn l-intimata waqqfet thallas il-pagamenti dovuti minnha skont l-istess ftehim u imbaghad kienet ghamlet hames (5) pagamenti f'salt fis-17 ta' Settembru 2019 biex giet in regola mal-iskeda tal-pagamenti. Wara dakinhar il-hlasijiet bdew isiru b'mod irregolari u l-ahhar pagament sehħ fit-22 ta' Settembru 2021 meta suppost dak il-hlas kellu jigi allokat għall-pagament li kellu jsir aktar minn sena qabel, ossia fil-25 ta' April 2020. Minkejja diversi interpellanzi għall-hlas tal-bilanċ inkluż numru ta' *emails* (kopji esebiti u annessi mal-*affidavit*) hija baqgħet inadempjenti u sal-ġurnata tal-ftuħ tal-kawża lahqet għamlet biss total ta' erbatax-il pagament minn total ta' 50 pagament (prospett anness u mmarkat bhala Dok B mar-rikors promotur). Sal-ġurnata tal-lum il-bilanċ huwa dak ta' € 8,006.97 dovuti kwantu għal € 4,608.40 f'kapital u imghaxijiet dovuti fuq kambjali 15 sa' 50 li skadew, € 2,733.31 f'kapital li sar dovut immedjatament f'salt u € 50 fi spejjeż legali għal ittra bonarja mibghuta lilha.

18. Il-Qorti rat ukoll in-nota pprezentata mir-rikorrenti fit-3 ta' Jannar 2025 b'rendikont iżjed ċar tal-prospett ta' pagamenti u b'kopja tal-ittra bonarja datata 22 ta' Lulju 2021⁸ kif ukoll in-nota ulterjuri pprezentata mir-rikorrenti fis-seduta tal-lum 3 ta' Frar 2025.⁹

⁷ Fol 33-36

⁸ Fol 41-43

⁹ Fol 52-53

19. Mid-dokumenti ppreżentati jirriżulta *inter alia* illi skont il-*Hire Purchase Agreement* datat 25 ta' Frar 2019 il-vettura MAZDA inxtrat mill-intimata versu l-prezz ta' € 8,200.01 li minnhom € 500 tħallsu bħala depożitu fuq il-kuntratt. Il-bilanċ ta' € 7,700.01 flimkien mal-imghax ta' 7% fis-sena fuq kull skadenza (total ta' € 9,301) kellu jithallas f'71 pagamenti mensili (kull ħamsa u għoxrin gurnata tax-xahar) ta' € 131 il-wiehed, filwaqt li kellu jsir ukoll pagament wiehed finali ta' € 150.98.
20. Min-nota spjegattiva ppreżentata fit-3 ta' Frar 2025 qed jingħad illi r-rikorrenti qed titlob l-ħlas:
1. ta' 35 kambjala (numru 16 sa 50) ammontanti għal € 131 kull wiehed li skadew qabel ma ntagħtet l-ittra uffiċjali 1296/2023 fil-5 ta' Ġunju 2023¹⁰ (mibgħuta ai termini tal-Art. 166A tal-Kap. 12) -> **€ 4,608.40**.
 2. ta' ammont parzjali ta' kambjala skaduta li kien għadu ma tħallasx -> **€ 73**
 3. ta' **€ 542.26** f'imghax legali bir-rata ta' 8% fis-sena fuq il-35 kambjala (numru 16 sa 50) fuq imsemmija, dekoribbli mid-data tal-iskadenza tagħhom sad-data tal-preżentata tal-ittra uffiċjali (5 ta' Ġunju 2023).
 4. ta' **€ 2,733.31** li jirrappreżentaw s-somma kapitali riżultanti mill-kambjali numru 51 sa 72.
 5. ta' **€ 50** li jirrappreżentaw spejjeż legali in konnessjoni mal-ittra bonarja a fol 47.
21. Għalkemm il-ħruġ tal-kambjali jissemma *en passant* fl-*affidavit* ta' Isaac Debono u fin-nota spjegattiva fuq imsemmija, l-azzjoni tar-rikorrenti kif postulata fir-rikors promotur **ma tagħmel riferenza għall-ebda kambjali**. Huwa minnu illi skont klawżola 3.2 tal-ftehim jidher illi nħargu 72 kambjala għall-ħlas tal-pagamenti mensili fuq imsemmija. Madanakollu kif inhuwa magħruf l-*obbligazione cambiaria* hija awtonoma u distinta mill-obbligazzjoni sottostanti. Il-ħruġ ta' kambjala minnha nnifsha ma' tikkonsistix f'novazzjoni tal-obbligazzjoni sottostanti. L-obbligazzjoni sottostanti tibqa' teżisti minkejja l-ħruġ ta' kambjala. Anzi, l-ħruġ tal-kambjala m'huwa xejn ħlief sigurtà addizzjonali lill-kreditur li b'hekk ikun jista' jenforza d-dritt patrimonjali tiegħu b'żewġ modi: jiġifieri jew billi jeżercita d-drittijiet tiegħu li

¹⁰ Fol 9

- jemanixxu mill-kambjala (bl-applikazzjoni tal-Artikolu 253(e) tal-Kap. 12 tal-Liġijiet ta' Malta jew tad-disposizzjonijiet rilevanti taħt il-Kap. 13) jew inkella billi jeżerċita d-drittijiet tiegħu naxxenti mill-ftehim sottostanti (i.e. billi jiftaħ kawża ad-hoc sabiex jitlob dak li għandu d-dritt għalih).
22. Il-kawża odjerna infetħet mir-rikorrenti sabiex teżerċita d-drittijiet tagħha naxxenti mill-ftehim u mhux dawk naxxenti mill-kambjali. Filfatt ma tressqet l-ebda prova ta' dawn il-kambjali għajr għal riferenza numerika tagħhom.
23. Jrid jingħad ukoll illi li kieku l-kawża infetħet fil-forma ta' azzjoni kambjarja, ir-rikorrenti kienet tkun tista' biss titlob il-ħlas tal-import ta' dawk il-kambjali li jkunu skadew, u mhux ukoll ta' dawk illi kienu għadhom ma mmaturawx fil-ġurnata li nfetħet il-kawża¹¹.
24. Il-Qorti għalhekk tqis illi l-kawża nfetħet abbażi tad-dritt riservat lir-rikorrenti skond il-klawżola 6.3 tal-kuntratt u ċioe illi f'każ illi l-intimata tonqos milli tonora l-obbligazzjoni tagħha li tħallas il-bilanċ fl-iskadenzi miftehma, ir-rikorrenti tkun intitolata tittermina l-faċilitajiet ta' kreditu konċessi lilha u tiftaħ proċeduri ġudizzjarji għall-ħlas tal-bilanċ shih.
25. Mill-atti jirriżulta illi fil-5 ta' Ġunju 2023 ir-rikorrenti intavolat l-ittra uffiċjali bin-numru 1296/2023 termini tal-Art. 166A tal-Kap. 12¹². Proprju dakinhar allura r-rikorrenti invokat il-klawżola 6.3 fuq imsemmija u l-intimata **tilfet il-benefiċċju taż-żmien**.
26. Għalhekk fir-rigward tan-nota spjegattiva ppreżentata mir-rikorrenti l-Qorti għandha s-segwenti xi tgħid:
1. **€ 4.608.40**: Dan l-ammont suppost jirrappreżenta l-kapital "*riżultanti minn kambjali numru 16 sa 50 li kienu skaduti fiż-żmien li ntbagħtet l-ittra uffiċjali*". It-35 kambjala in kwistjoni jidher li nħarġu għall-ammont ta' € 131 kull wieħed. Issa la darba l-kawża m'hijiex azzjoni kambjarja iżda azzjoni għall-ħlas ta' bilanċ li ġie dovut kollu f'salt, il-Qorti tqis illi iżjed minn "*kambjali numru 16 sa 50*" ir-rikorrenti qed tagħmel riferenza (jew kellha tagħmel hekk) għall-**iskadenzi** li għalqu fil-25 ta' kull xahar mill-25 ta' Ġunju

¹¹ Dan jingħad ukoll għaliex ma jidherx li l-Art. 182 tal-Kap. 13 isib applikazzjoni għall-każ odjern.

¹² Fol 9

2020 sal-25 ta' April 2023. Għall-fini ta' riferenza iżjed sempliċi l-Qorti sejra għalhekk tagħmel riferenza għalihom bħala l-iskadenzi numru 16 sa 50.

Il-Qorti tirrileva illi strettament, 35 skadenzi x € 131 jammontaw għal € **4,585** u mhux € 4,608.40 kif indikat.

Inoltre u iżjed importanti minn hekk, filwaqt li r-rikorrenti tiddekrivi dan l-ammont bħala “kapital” fil-verità dan l-ammont jikkonsisti kemm fil-kapital u kif ukoll fl-imghaxijiet bir-rata ta' 7% fis-sena. Dan jirriżulta kemm mill-qari tal-klawżoli kuntrattwali u kemm mill-affidavit ta' Isaac Debono (li inċidentalment x'aktarx b'mod żbaljat jagħmel riferenza għall-ammont ta' € 4,680.40 iżjed milli € 4,608.40).

Il-Qorti tqis illi għadarba fil-5 ta' Ġunju 2023 l-intimata tilfet il-benefiċċju taż-żmien, l-ammont realment dovut bl-imghaxijiet maħduma bir-rata ta' 7% fis-sena għall-iskadenzi shaħ (l-iskadenza li tħallset parzjalment jsir riferenza għaliha fil-paragrafu sussegwenti) li kienu għalqu jammonta għal 36 skadenzi (ossia' dawk bin-numru 16 sa' **51**) x € 131 -> **€ 4,716**

2. **€ 73:** Dan l-ammont suppost jirrappreżenta “*ammont parzjali dovut fuq kambjala 15 stante illi l-ammont ta' € 58 kien tħallas*”. F'dan ir-rigward il-Qorti ma għandha tgħid xejn ħlief li għal darb' oħra iżjed milli “*kambjala*” d-diċitura korretta hija illi “*skadenza*” u ċioe l-iskadenza li kienet tagħlaq fil-25 ta' Mejju 2020. Dan l-ammont huwa għalhekk dovut -> **€ 73**
3. **€ 542.26:** Dan l-ammont suppost jirrappreżenta l-imghax legali “*bir-rata ta' 8% fis-sena fuq il-kambjali 15 sa 50 li kienu skaduti fiż-żmien li ntbagħtet l-ittra uffijjali...*”.

Il-Qorti tirrileva illi għadarba jirriżulta illi l-iskadenzi 15 sa 50 jirrappreżentaw kemm l-ammont kapitali u kif ukoll l-imghax bir-rata ta' 7% fis-sena, mhux permess illi fuqhom jiddekorri ukoll l-imghax bil-mod mitlub (i.e. mid-data tal-iskadenza sal-5 ta' Ġunju 2023). Ai termini tal-Art. 1142 tal-Kap. 16 “*L-imghaxijiet magħluqa jistgħu jagħtu mghaxijiet oħra ... minn dak in-nhar tat-talba għudizzjarja għaldaqshekk jew bi ftehim li jsir wara li jagħluq, basta li, fil-każ il-wieħed u l-ieħor, l-imghaxijiet ikollhom jingħataw għal żmien ta' mhux anqas minn sena*”.

Dan ifisser li huwa biss mid-data tat-talba gudidzjarja (ossia l-ftuħ tal-kawża odjerna fl-4 ta' Awwissu 2023) illi l-imghax jista' jigi kapitalizzat u jibda jghaddi l-imghax fuqu. **L-ammont ta' € 542.26 ghalhekk mhuwix dovut.**

4. **€ 2,733.31**: Dan l-ammont suppost jirrapprezenta "*l-kapital rizzultanti minn kambjali 51 sa 72 imnaqqsa l-interessi ...*". Kif inghad, l-iskadenzi li kellhom jithallsu wara d-data tal-ittra ufficjali (5 ta' Gunju 2023) gew dovuti kollha f'salt. Madanakollu l-ammonti mensili ta' € 131 kienu jinkludu kemm element ta' somma kapitali u kemm element ta' imghax bir-rata ta' 7% fis-sena. Dan ifisser illi l-iskadenzi **52** sa' 71 huma dovuti kollha minghajr imghaxijiet (jew ahjar l-imghax beda jiddekorri fuq l-ammont mid-data tal-ittra ufficjali) filwaqt li l-ahhar skadenza (nru 72) hija minghajr imghax.

Instalment	Date	Payment (€)	Interest (€)	Principal (€)	Balance (€)
52	25/06/2023	131.00	15.18	115.82	2,488.31
53	25/07/2023	131.00	14.50	116.50	2,371.81
54	25/08/2023	131.00	13.84	117.16	2,254.65
55	25/09/2023	131.00	13.16	117.84	2,136.81
56	25/10/2023	131.00	12.46	118.54	2,018.27
57	25/11/2023	131.00	11.77	119.23	1,899.04
58	25/12/2023	131.00	11.07	119.93	1,779.11
59	25/01/2024	131.00	10.38	120.62	1,658.49
60	25/02/2024	131.00	9.67	121.33	1,537.16
61	25/03/2024	131.00	8.97	122.03	1,415.13
62	25/04/2024	131.00	8.26	122.74	1,292.39
63	25/05/2024	131.00	7.54	123.46	1,168.93
64	25/06/2024	131.00	6.82	124.18	1,044.75
65	25/07/2024	131.00	6.09	124.91	919.84
66	25/08/2024	131.00	5.37	125.63	794.21
67	25/09/2024	131.00	4.64	126.36	667.85
68	25/10/2024	131.00	3.90	127.10	540.75
69	25/11/2024	131.00	3.15	127.85	412.90
70	25/12/2024	131.00	2.41	128.59	284.31
71	25/01/2025	131.00	1.66	129.34	150.98

Il-Qorti ghaldaqstant tikkalkula li s-somma kapitali ghall-iskadenzi numru **52 sa 71** hija dik ta' € 2,449.16 li flimkien mal-ahhar skadenza ta' € 150.98 jiffurmaw total ta' **€ 2,600.14**. Fuq dan l-ammont beda jiddekorri l-imghax

statutorju mid-data tal-ittra uffiċjali in kwistjoni (sad-data tal-effettiv pagament) u dan għaliex kif sew qalet ir-rikorrenti fin-nota spjegattiva tagħha, l-każ jinkwadra ruħu taħt l-Art 1141(1) tal-Kap. 16 billi l-kuntratt in kwistjoni kien jikkonsisti f'att tal-kummerċ skond l-Art. 5(e) tal-Kap. 13 tal-Liġijiet ta' Malta. Għadarba fid-data tal-preżentata tal-ittra uffiċjali r-rikorrenti invokat l-Art. 6.3 tal-ftehim, għandu jitqies li dak inhar l-intimata tilfet il-benefiċċju taż-żmien u kienet obbligata tħallas l-ammont bilanċjali minn tali gurnata.

5. **€ 50:** Dan l-ammont jirrappreżenta spejjeż legali in konnessjoni mal-ittra bonarja a fol 47. F'dan ir-rigward jingħad mill-Qorti illi spejjeż u drittijiet extra-ġudizzjarji huma intaxxati mir-Reġistratur skont it-tariffi stabbiliti fit-Tariffa B u Tariffa E tal-Iskeda A tal-Kap. 12 tal-Liġijiet ta' Malta. Madanakollu, ma jirriżultax illi r-rikorrenti mxiet skont il-proċedura maħsuba mill-Art. 556(1) tal-Kap. 12 li ttipprovdi kif ġej: **"556(1) Fuq talba ta' kull min ikollu interess, ir-reġistratur jintaxxa d-drittijiet li jmissu lil avukati, nutara pubbliċi jew prokuraturi legali, għal xogħlijiet extra-ġudizzjarji, bla ħsara tal-jedd għall-appell, lill-qorti ta' ġurisdizzjoni kontenzjuża, fi żmien xahar, b'rikors, b'talba sabiex it-taxxa tiġi emendata. (2) It-talba sabiex jiġu ntaxxati d-drittijiet issr b'nota li turi x-xogħlijiet li għalihom tintalab it-taxxa."** Fin-nuqqas ta' dan, il-Qorti hija prekluzi milli takkolji talba għall-ħlas ta' spejjeż extra-ġudizzjarji.

Deċiżjoni

27. Għal dawn ir-raġunijiet il-Qorti tiddisponi minn din il-kawża billi tilqà t-talbiet tal-kumpanija rikorrenti *in parte* u dan billi tiddikjara illi l-intimata hija debitor ta' rikorrenti fl-ammont ta' sebat elef tlett mija disa' u tmenin euro u erbatax-il ċenteżmu (€ 7,389.14) flimkien mal-imghax bir-rata ta' 8% dekoribbli fuq is-somma kapitali ta' € 2,600.14 mill-5 ta' Ġunju 2023 sad-data tal-effettiv pagament (sal-lum ammontanti għal € 347.16).

Bl-ispejjeż kif mitluba kontra l-intimata.

V.G. Axiak
Maġistrat

Y.M. Pace
Dep. Registratur